

MISTERIOS GLORIOSOS

(Sei reza iha quarta feira no Domingo)

Hodi Padre..

Intro: Bispo Fulton J. Sheen dala ida dehan nune'e. " Wainhira remata orasaun Tersu Missionario nian, ita hakuak tiha ona kontinente tomak no ema hotu presente iha orasaun ida nee. Mai ita reza Tersu Missionariu ho laran manas no hala'o mandato Missionariu Maromak nian, ita nia knaar serbi nian ho ksolok.

Orasaun: Aman laran diak, Ita bolu no haruka ita nia Kreda atu halo moris Ita nia reinu iha mundu raiklaran, hodi haklaken rahun diak Evanjelu nian no luta ba kriaun tomak nia diak. Hamutuk ho Maria Virjen Ita Oan Jesus Kristu nia inan, ami harohan halakan laran manas misionaria sarani sira nian. Haforsa no tulun ami atu badinas nafatin hodi serbisu hamutuk no kreativu haklaken ita Lia Foun Diak iha povu sira nia le'et, liu-liu iha momentu Covid-19 ida ne'e. **Ami harohan ne'e hodi Na'I Jesus Kristu Nia naran hamutuk ho Espirito Santo. Amen**

Misterio 1: Ita sei hanoin katak Jesus mate tiha, liu loron tolu nia moris hias. . *(Tersu musan kinur ba Asia)*

Maibe anju koalia hodi dehan ba feto sira: "Imi keta tauk. Ha'u hatene imi buka Jesus, nebe ema hedi Nia iha krus. Nia la iha ne'e, basa nia moris hi'as tiha ona nu'udar uluk Nia dehan. Imi hare fatin ne'ebé sira hatoba Nia ba.

Ita reza ba Kontinente Asia (Nonok oituan)

Orasaun: Aman Maromak, hamutuk ho Maria Inan Evanjelizasaun nian, Inan nasaun tomak nian, ami harohan ba sarani sira iha kontinente Asia, ne'ebé hetan problema oin-oin iha sira nia moris, ne'ebé laiha hela fatin, ekonomikamente hetan situasaun a'at liu, tradisaun no moral, la rekoñese sira nia direitu umanu; haraik ba sira forsa, laran manas, no atu sira nafatin fiel no metin iha fiar no ba Ita nia hakarak. Halo sira aprende no hetan kbi'it husi Ita Oan Jesus. Amen

O Maria, Inan Evanjelizasaun nian, Inan nasaun tomak nian, harohan no tau matan mai ami ita oan sira

Ami Aman, Ave Maria 10, Gloria

Misterio 2: Ita sei hanoin katak Jesus sa'e rasik ba lalehan. *(Tersu musan azul ba Oseania no Australia)*

Dehan tiha ne'e, no sira hateke hela, Jesus sa'e ba lalehan, no kalohan ida taka Nia housi sira nia matan. Sira sei hateke hela ba leten no Nia sa'e dau-daun, mane na'in rua ho hatais mutin hamriik iha sira nia sorin. Sira dehan, "Ema Galileia sira, tan sa imi hamriik hodi hateke ba leten? Jesus ne'e nebe hasai tiha housi imi sei fila fali mai nudar imi hare Nia sa'e ba lalehan."

Ita reza ba Kontinente Oseania no Australia

Orasaun: Aman Maromak, hamutuk ho Maria Inan Evanjelizasaun nian, Inan nasaun tomak nian, ami harohan ba sarani sira iha kontinente Oseania no Australia. Atu sira ne'ebe hetan persegisaun tanba sira nia fiar, Ita boot haraik kbiit no konsolasaun. No ba martir (mate mean sira) ne'ebe

defende fiar no mate tan ema ohin sira iha kontinente Australia no Oceania durante funu mundial daruak nian, atu fini fiar nian ne'ebe sira kuda tiha ona sei la para maibe bura nafatin. Kontinua tulun sarani sira atu fiel hodi moris tuir vokasaun nu'udar Kristu nia dixipula, maski tenke terus wain tanba sira nia fiar. Amen

O Maria, Inan Evanjelizasaun nian, Inan nasaun tomak nian, harohan no tau matan mai ami ita oan sira

Ami Aman, Ave Maria 10, Gloria

Misterio 3: Ita sei hanoin katak Espiritu Santu tun husi lalehan mai tan Maria Santissima no apostolu sira. (Musan kor mutin ba Europa)

Sira hotu nakonu ho Espiritu Santu hodi hahu koalia lia oi-oin nudar Espiritu Santu haraik ba sira atu sira bele haklaken.

Ita reza ba kontinente Europa

Orasaun: Aman Maromak, hamutuk ho Maria Inan Evanjelizasaun nian, Inan nasaun tomak nian, ami harohan ba sarani sira iha kontinente Europa, atu Kristaun sira hotu ne'ebé hetan persegisaun tanba fiar, ema hewai, ema la fo folin ka la konsidera, hetan kbi'it, konsolasaun, metin iha tentasaun, no iha esperansa foun. Atu naroman Evanjelu nian bele haroman no gia ain hakat hotu moris loron-loron nian, atu sira metin iha tentasaun oin-oin ne'ebe sira hasoru. Amen

O Maria, Inan Evanjelizasaun nian, Inan nasaun tomak nian, harohan no tau matan mai ami ita oan sira

Ami Aman, Ave Maria 10, Gloria

Misterio 4: Ita sei hanoin katak Na'i Maromak hasa'e ita Nain Feto ba lalehan. (musan mean ba Amerika)

Ita fiar katak Jesus mate no moris hi'as, ne'e duni ita fiar mos katak, housi Jesus, Maromak sei lori hamutuk ho Nia sira nebe mate ona hodi fiar Nia. Tuir mai, ita ne'ebe sei moris sei la'o hamutuk ho sira iha kalohan atu ba hasouru Na'i iha leten. Ne'e duni, ita sei hela nafatin ho Na'i.

Ita reza ba kontinente Amerika

Orasaun: Aman Maromak, hamutuk ho Maria Inan Evanjelizasaun nian, Inan nasaun tomak nian, ami harohan ba sarani sira iha kontinente Amerika, atu sira bele haka'as an no ho fiel lori kruz iha mundu ida ne'e nia realidade. Halo sira koñese tebes Ita Oan Jesus, liu-liu iha ninia misteriu terus nian. Atu Ita nia sarani sira iha Amerika bele hasoru duni Jesus ne'ebe moris, nu'udar dalan ba konversaun, fraternidade no solidaridade. Amen

O Maria, Inan Evanjelizasaun nian, Inan nasaun tomak nian, harohan no tau matan mai ami ita oan sira

Ami Aman, Ave Maria 10, Gloria

Misterio 5: Ita sei hanoin katak Na'i Maromak haraik gloria boot ba Maria Santissima iha lalehan. (Musan verde ba Afrika)

Sinal boot ida mosu iha lalehan: fetu ida nebe hafutar an ho loron, hamriik iha fulan nia leten.
Fitun sanulu resin rua hale'u nia ulun hanesan koroa ida.

Ita reza ba kontinente Afrika

Orasaun: Aman Maromak, hamutuk ho Maria Inan Evanjelizasaun nian, Inan nasaun tomak nian, ami harohan ba sarani sira iha kontinente Afrika, ba sira ne'ebé la hetan atensaun ba sira nia dignidade no direitu pesoal, sira ne'ebé hamlaha no sira ne'ebé hamro'ok atu hetan moris ne'ebe diak liutan. Atu Ita nia Kreda bele haka'as an manan lialos ba sira, difende sira ne'ebé ema hewai, terus, sira hotu ne'ebé lian laiha, no la hetan sira nia direitu. Amen

O Maria, Inan Evanjelizasaun nian, Inan nasaun tomak nian, harohan no tau matan mai ami ita oan
sira

Ami Aman, Ave Maria 10, Gloria

Orasaun Final: Aman, hun domin nian, ami agradese ba Tersu missionariu ida ne'e. Atu hodi Ita nia grasa, ami sai atenbrani liutan hodi haklaken Ksolok Evanjelu nian no bele to'o iha moris fraterna loron-loron nian. Halakan ahi domin nian ba ami nia maluk sira to'o ami bele sai ida iha moris rohan laek. Ami harohan ne'e hodi Ita nia Oan Jesus Kristu, Nia naran hamutuk ho Espirito Santo. Amen

(Ámbitu Misaun)